



L-Artal ta' Santa Marija fil-Bażilika ta' Marija Bambina fl-Isla

Is-Sur Mario Fenech

L-artal ta' Santa Marija fil-bażilika ta' Marija Bambina fl-Isla

Fuq wiehed mill-artali li hemm fin-navi tal-bażilika ta' Marija Bambina fl-Isla hemm kwadru antik tal-artist Stefano Erardi.

Dan l-artal li huwa ddedikat lil Marija Assunta hemm min jirreferi għalih ukoll bħala l-artal ta' Sant'Anna.

L-artal ta' Santa Marija kien hemm minn dejjem f' din il-Knisja, tant hu hekk li jissema qabel ma l-Knisja saret parroċċa. Fis-sena 1602 kien tressaq minn fejn kien qrib il-bieb ta' barra u għe mressaq aktar 'il fuq fl-istess naħa tal-lemin tal-artal magġur.

Dak iż-żmien il-kwadru kien juri lil Marija Assunta flimkien ma' San Gwann u Santa Katerina. Kien ha ħsieb li jitwaqqaf dan l-artal ċertu Wenzu Falzon li hadem qatigh biex jara li dan l-artal ma jkun jonqsu xejn. Komplajeh u ħsieb l-artal Ibnu Gannkarlu. Dan kien ha ħsieb li jibdel il-kwadru ta' fuq l-artal ma' wiehed aħjar fis-sena 1608. Ma nafux x' sar minn dan il-kwadru wara li tpoġġa fil-post dak li hemm il-lum u li fortunatament ma ntilifx meta l-Knisja kwazi ggarrfet għal kollox waqt it-Tieni Gwerra Dinija.


Fil-kwadru ta' fuq l-artal il-figura ta' Marija Assunta hija wahda sabiha hafna. Il-Madonna bil-qieghda fuq tron ta' shab abjad qieghda tintrefa 'il fuq lejn is-sema minn numru t'angli zghar. Fil-parti t'isfel tat-tila fuq in-naħa tax-xellug il-figura ta' Sant'Anna fil-waqt li fuq in-naħa tal-lemin il-figura ta' San Karlu Borromeo li kien Arcisqof ta'

Milan u ddikjarat qaddis mill-Papa Pawlu V fis-sena 1610. Sant'Anna tidher fix-xena minhabba l-fatt li hi kienet omm Marija.

San Karlu Borromeo jidher f' dan il-kwadru għaliex dan kellu l-artal tiegħu fi żmien il-Kappillan Talavera. Fuq dan l-istess artal kienet twaqqfet il-fratellanza tiegħu fl-ewwel sena tat-twaqqif tal-parroċċa.

Din kienet il-tielet fratellanza li twaqqfet wara dik tas-Sagrament u tal-Madonna tar-Rużarju. Maż-żmien din il-fratellanza spiċċat fix-xejn u kull ma baqa' biex jiġi mfakkar dan il-qaddis hija din ix-xbiha tiegħu fil-kwadru ta' Marija Assunta.

L-artal waqt il-jiem tal-festa ta' Marija Bambina jkun armat b' sett gandlieri tal-metall maħsula bil-fidda u erba' stawetti. Sa ftit taż-żmien ilu kif jidher fir-ritratt li qieghed jidher ma' dan l-artiklu, kien hemm sotto kwadru ta' Santa Tereza. Dan tpoġġa fuq artal ieħor biex minn floku tqieghed il-kwadru ta' San Gorg Preca.



Jintrama wkoll bħalma jintramaw mal-artali kollha ta' din il-bażilika, vintartal tal-fidda li fil-parti tan-nofs tiegħu hemm il-figura ta' Sant'Anna.

Meta wiehed jifli sew il-figura tal-Assunta li hemm f' dan il-kwadru jinnota x-xebh kbir li hemm ma' żewġ kwadri oħrajn li pinga l-artist Michele Busuttill snin wara li kien lesta dan il-kwadru Stefano Erardi għal knisja ta' Santa Marija magħrufa bħala ta' "Duna" f' Hal-Lija u l-kwadru titolari tal-Katidral tal-Belt Victoria f' Ghawdex.

Il-Festa t-tajba lil kulhadd.